

15 -ാം കേരള നിയമസഭ

14 -ാം സമ്മേളനം

നക്ഷത്രചിഹ്നമിട്ട ചോദ്യം നം. 290

09-10-2025 - ൽ മറുപടിയ്ക്ക്

നെൽകൃഷി വിസ്തൃതി വർദ്ധിപ്പിക്കാൻ നടപടി

ചോദ്യം		ഉത്തരം	
ശ്രീ. സി. ആർ. മഹേഷ്, ശ്രീ. എ. പി. അനിൽ കുമാർ , ശ്രീ. എൽദോസ് പി. കുന്നപ്പള്ളിൽ, ശ്രീ. ചാണ്ടി ഉമ്മൻ		ശ്രീ. പി. പ്രസാദ് (കൃഷി വകുപ്പ് മന്ത്രി)	
(എ)	സംസ്ഥാനത്ത് നെൽകൃഷിയുടെ വിസ്തൃതി വർദ്ധിപ്പിക്കാൻ സ്വീകരിച്ച നടപടി വിശദമാക്കാമോ; ഇത് സാധ്യമായിട്ടുണ്ടോയെന്ന് വ്യക്തമാക്കാമോ;	(എ)	കേരളത്തിലെ കാർഷിക മേഖലയെ കരുത്തുറ്റതാക്കാനുള്ള സർക്കാർ പ്രവർത്തനങ്ങളിൽ ഏറ്റവും പ്രാധാന്യമുള്ളത് നെൽകൃഷി പ്രോത്സാഹിപ്പിക്കുന്നതും നെൽകർഷകർക്ക് താങ്ങാകുന്ന രീതിയിൽ അടിസ്ഥാന വില ഉറപ്പാക്കുന്നതുമാണ്. നെൽകൃഷിയെ പ്രോത്സാഹിപ്പിക്കാനും കർഷകർക്ക് സുരക്ഷിതമായ വരുമാനം ഉറപ്പാക്കാനും സർക്കാരിന്റെ വിവിധ പദ്ധതികൾ ഗുണകരമാണ്. സാമ്പത്തിക സഹായം, സാങ്കേതിക പിന്തുണ, പ്രോസസ്സിംഗ് സൗകര്യങ്ങൾ, സംഭരണ വിപണന പിന്തുണ, ഇൻഷുറൻസ്, സബ്സിഡി, സാങ്കേതിക പരിശീലനം എന്നിവ കർഷക സമൂഹത്തിന് വലിയ ആശ്വാസമാണ് നൽകുന്നത്. ഗുണമേന്മയുള്ളതും അത്യുത്പാദന ശേഷിയുള്ളതുമായ നെൽവിത്ത് ലഭ്യമാക്കിയും ശാസ്ത്രീയമായ നെൽകൃഷി രീതികൾ അവലംബിക്കുന്നതിനു വേണ്ട സാങ്കേതിക ഉപദേശങ്ങൾ നൽകിയും മറ്റ് ഉത്പാദനോപാധികളുടെയും കൃഷിക്കാവശ്യമായ യന്ത്രോപകരണങ്ങളുടെ ലഭ്യത ഉറപ്പാക്കിയും നെൽകൃഷിയുടെ വിസ്തൃതി കുറയുന്നത് ഒഴിവാക്കുവാനും നെൽകൃഷിയിൽ നിന്നും പരമാവധി ഉത്പാദനം ഉറപ്പാക്കുവാനുമുള്ള പ്രവർത്തനങ്ങളാണ് കൃഷി വകുപ്പ് കൈക്കൊണ്ടു വരുന്നത്. സംസ്ഥാന സർക്കാരിന്റെ നെൽകൃഷി വികസന പദ്ധതി, കേന്ദ്ര സംസ്ഥാനാവിഷ്കൃത പദ്ധതിയായ ദേശീയ ഭക്ഷ്യ സുരക്ഷാ പദ്ധതി, ജനകീയാസൂത്രണം വഴി നടപ്പിലാക്കുന്ന വിവിധ നെൽകൃഷി വികസന പദ്ധതികൾ എന്നിവയിലൂടെ നെൽകൃഷിയുടെ വിസ്തൃതിയും ഉല്പാദനവും വർദ്ധിപ്പിക്കുന്നതിനു

വേണ്ടിയുള്ള വിവിധ പദ്ധതികൾ കൃഷി വകുപ്പ് നടപ്പിലാക്കി വരുന്നു. സംസ്ഥാന പദ്ധതിയിനത്തിൽ മാത്രം കൃഷിവകുപ്പ് 93.6 കോടി രൂപയാണ് 2025-26 സാമ്പത്തിക വർഷത്തിൽ നെൽകൃഷി വികസനത്തിനായി വകയിരുത്തിയിരിക്കുന്നത്.

അത്യുൽപാദനശേഷിയുള്ള നെൽവിത്ത്, വളം, ജൈവിക കീടരോഗ നിയന്ത്രണം മുതലായവയ്ക്കായി ഒരു ഹെക്ടറിന് 5500/- രൂപ നൽകുന്നുണ്ട്. ഇതിനായി 2025-26 വർഷത്തിൽ 13.4 ലക്ഷം ഹെക്ടറിലേക്ക് 7370.00 ലക്ഷം രൂപ വകയിരുത്തി പദ്ധതി നടപ്പിലാക്കി വരികയാണ്. നെൽവയലുകളുടെ ഉടമസ്ഥർക്ക് റോയൽറ്റിയായി ഹെക്ടറിന് 3000/- രൂപ നിരക്കിൽ 2025-26 സാമ്പത്തിക വർഷത്തിൽ 700.00 ലക്ഷം രൂപ നീക്കി വെച്ചിട്ടുണ്ട്. നെൽവയലിലെ മണ്ണിന്റെ ആരോഗ്യ പരിപാലനത്തിനായി നെൽകൃഷിക്കുള്ള കുമ്മായത്തിന് ഒരു ഹെക്ടറിലേക്ക് 5400/- രൂപ നിരക്കിൽ 2650.00 ലക്ഷം രൂപയും ആയതിന്റെ ട്രാൻസ്പോർട്ടേഷൻ ചെലവുകൾക്കായി 10 ലക്ഷം രൂപയും ഉൾപ്പെടെ ആകെ 2660.00 ലക്ഷം രൂപ 2025-26 സാമ്പത്തിക വർഷത്തിൽ നീക്കി വെച്ചിട്ടുണ്ട്.

പൊതു ഞാറ്റടി, കർഷക യന്ത്രോപകരണങ്ങളുടെ റിപ്പയർ, തോടുകളുടെ അറ്റകുറ്റ പണികൾ തുടങ്ങിയ പാടശേഖരസമീതികളുടെ പൊതുവായ ആവശ്യങ്ങൾക്കുള്ള പ്രവർത്തന ചെലവിനായി ഹെക്ടറിന് 360/- രൂപ ക്രമത്തിൽ 350.00 ലക്ഷം രൂപ നീക്കി വെച്ചിട്ടുണ്ട്. നെൽകൃഷി അഭിമുഖീകരിക്കുന്ന പ്രശ്നങ്ങൾക്ക് പരിഹാരം കാണുന്നതിനായി രൂപീകരിക്കപ്പെട്ടിട്ടുള്ള 10 നെൽകൃഷി വികസന ഏജൻസികൾക്കായി ഹോണറേറിയം, സിറ്റിംഗ് ഫീസ്, പ്രോജക്ടാധിഷ്ഠിത ധനസഹായം എന്നിവയ്ക്കായി 2025-26 വർഷത്തിൽ 30 ലക്ഷം രൂപയും അനുവദിച്ചിട്ടുണ്ട്.

തരിശുനില കൃഷിക്ക് ഹെക്ടർ ഒന്നിന് 35000/- രൂപ കർഷകനും 5000/- രൂപ ഭൂവുടമകൾക്കും ചേർത്ത് ആകെ 40,000/- രൂപ പ്രകാരം ആനുകൂല്യം നൽകുന്നു. 2025-26 സാമ്പത്തിക വർഷത്തിൽ തരിശ് ഭൂമിയിൽ നെൽകൃഷി നടപ്പിലാക്കുന്നതിനായി 320.00 ലക്ഷം രൂപ നീക്കി വെച്ചിട്ടുണ്ട്. പ്രത്യേക നെല്ലിനങ്ങളുടെ കൃഷി നടപ്പിലാക്കുന്നതിനായി ഹെക്ടർ ഒന്നിന് 10,000/- രൂപ നിരക്കിൽ 25.00 ലക്ഷം രൂപയാണ് നീക്കിവെച്ചിട്ടുള്ളത്. കോൾ മേഖലയിലെ നെൽകൃഷിവികസനത്തിനായി തൃശൂർ

ജില്ലയിൽ പ്രത്യേക ഓപ്പറേഷൻ ഡബിൾ കോൾ എന്ന പ്രത്യേക പദ്ധതിയും നടപ്പാക്കി വരുന്നു.

2025-26 വർഷത്തിൽ നെൽകൃഷിക്കാവശ്യമായ ഗുണമേന്മയുള്ള നെൽവിത്ത് ഉത്പാദിപ്പിച്ച് കർഷകർക്ക് ലഭ്യമാക്കുന്നതിന് രജിസ്റ്റേർഡ് വിത്തുതപാദക പദ്ധതി നടപ്പിലാക്കുന്നതിന് 115.00 ലക്ഷം രൂപ നീക്കി വെച്ചിട്ടുണ്ട്. ഡ്രോൺ ഉപയോഗിച്ച് പത്രപോഷണത്തിലൂടെ സൂക്ഷ്മ മൂലകങ്ങൾ നൽകുന്നത് വഴി നെല്ലിന്റെ ഉൽപ്പാദനം വർദ്ധിപ്പിക്കുന്നതിനായി 2025-26 സാമ്പത്തിക വർഷത്തിൽ 300.00 ലക്ഷം രൂപയാണ് വക കൊള്ളിച്ചിട്ടുള്ളത്.

2025-26 സാമ്പത്തിക വർഷത്തിൽ പ്രൊജക്ട് അടിസ്ഥാനത്തിൽ ബ്ലോക്ക് തല സംയോജനത്തോടെ പാടശേഖരങ്ങളുടെ അടിസ്ഥാന സൗകര്യ വികസനം, അരി മില്ലുകളുടെ സ്ഥാപനം, തദ്ദേശ ബ്രാൻഡുകളുടെ പ്രോത്സാഹനം എന്നിവയ്ക്കായി 75.00 ലക്ഷം രൂപ നീക്കി വെച്ചിട്ടുണ്ട്. നെല്ലിന്റെ ഉത്പാദന ബോധസായി ഓരോ സീസണിലെ നെൽകൃഷിക്കും ഹെക്ടറിന് 1000/- രൂപ നൽകുന്നു. ഇതിനായി 2025-26 വർഷത്തിൽ 1368.50 ലക്ഷം രൂപയാണ് സർക്കാർ നൽകുന്നത്. നെൽകൃഷിയുടെ ജലസേചനത്തിനാവശ്യമായ വൈദ്യുതി, ഭൂമിയുടെ വിസ്തൃതിക്ക് പരിധിയില്ലാതെ, സൗജന്യമായി അനുവദിച്ചു വരുന്നുമുണ്ട്. പൊക്കാളി നെല്ലിനങ്ങളുടെ ഫീൽഡ് തലസീഡ് മൾട്ടിപ്ലിക്കേഷൻ നടത്തുന്നതിനായി 25 ലക്ഷം രൂപയും നടപ്പു സാമ്പത്തിക വർഷം ഉൾപ്പെടുത്തിയിട്ടുണ്ട്.

പ്രദർശന പ്ലോട്ടുകൾ, സർട്ടിഫൈഡ് വിത്തുല്പാദനം, മണ്ണ് പരിപോഷണം, സമീകൃത വളപ്രയോഗം, സംയോജിത കീടരോഗ നിയന്ത്രണം, യന്ത്രവൽക്കരണം, ജലസേചന സൗകര്യം മെച്ചപ്പെടുത്തൽ, ജൈവ നെൽകൃഷി പരിശീലന പരിപാടി തുടങ്ങിയവയ്ക്കായും സർക്കാർ ധനസഹായം നൽകുന്നുണ്ട്. ജനകീയാസൂത്രണത്തിൽ തദ്ദേശ സ്വയം ഭരണ സ്ഥാപനങ്ങളുടെ വിവിധ നെൽകൃഷി വികസന പദ്ധതികളിൽ ഉൾപ്പെടുത്തി ഉഴവുകൂലിക്കും ഉല്പാദനോപാധികൾക്കുള്ള ആനുകൂല്യവും (പരമാവധി 25000/-രൂപ/ഹെക്ടർ) കർഷകർക്ക് ലഭിക്കും. പൊക്കാളി, കരി, കൈപ്പാട് എന്നീ പ്രത്യേക നെൽകൃഷി മേഖലകളിൽ പരമാവധി ആനുകൂല്യം ഹെക്ടറിന് 32,000/- രൂപയാണ്.

ഇതിനു പുറമെ പ്രകൃതിക്ഷോഭം മൂലം നെൽകൃഷിയ്ക്ക് ആരംഭഘട്ടത്തിൽ നാശം സംഭവിക്കുന്ന

		സാഹചര്യങ്ങളിൽ പകരം വിതയ്ക്കുവാനുള്ള നെൽവിത്ത് സൗജന്യമായി നൽകുന്നു. കൂടാതെ, പ്രകൃതിക്ഷോഭ ദുരിതാശ്വാസ നിധിയിൽ നിന്നും ഹെക്ടറിന് 17000/- രൂപ നിരക്കിലും വിള ഇൻഷുറൻസ് പദ്ധതിയിൽ അംഗമായ കർഷകർക്ക് 45 ദിവസത്തിനകമുള്ള വിളയ്ക്ക് ഉണ്ടാകുന്ന നാശത്തിനു ഹെക്ടറിന് 15000/- രൂപയും 45 ദിവസത്തിന് ശേഷമുള്ള വിളയ്ക്ക് ഉണ്ടാകുന്ന നാശത്തിനു ഹെക്ടറിന് 35000/- രൂപ പ്രകാരവും ധനസഹായം അനുവദിക്കുന്നുണ്ട്. കുട്ടനാടൻ മേഖലയിലെ പ്രത്യേക കാർഷിക പ്രവർത്തനങ്ങളെ അടിസ്ഥാനപ്പെടുത്തി നെൽകൃഷിയ്ക്ക് വേണ്ടി വെള്ളം വറ്റിക്കുന്നതു മുതൽ നിലമൊരുക്കൽ, വിത്തിടൽ, വിളവെടുപ്പ്, സംഭരണം തുടങ്ങി നെൽകൃഷിയുടെ ഓരോ പ്രവർത്തനങ്ങളും സമയബന്ധിതമായി നടപ്പിലാക്കുന്നതിനു വേണ്ടി ഈ മേഖലയിലെ വിദഗ്ധർ ഒരു കാർഷിക വിള കലണ്ടർ ഉണ്ടാക്കുകയും ആയതിനെ അടിസ്ഥാനമാക്കി ഈ വർഷം മുതൽ കൃഷി ചെയ്യുന്നതിന് വേണ്ട നടപടികൾ സ്വീകരിക്കുകയും ചെയ്തു. ഈ പ്രവർത്തനങ്ങൾ എല്ലാം തന്നെ നെൽകൃഷിയുടെ വിസ്തൃതിയും നെല്ലിന്റെ ഉൽപാദനവും ഉല്പാദനക്ഷമതയും വർദ്ധിപ്പിക്കുവാനുള്ള ഇടപെടലുകളാണ്. സാമ്പത്തിക സ്ഥിതി വിവര കണക്ക് വകുപ്പ് പ്രസിദ്ധീകരിച്ചിട്ടുള്ള കണക്കുകൾ പ്രകാരം സംസ്ഥാനത്തെ നെൽകൃഷിയുടെ വിസ്തൃതിയിൽ കുറവു വന്നിട്ടുണ്ടെങ്കിലും അരിയുടെ ഉൽപ്പാദനം വർദ്ധിച്ചിട്ടുണ്ട്. 2015-16 ൽ 549275 കിലോഗ്രാം അരി കേരളത്തിൽ ഉത്പാദിപ്പിക്കുവാൻ സാധ്യമായപ്പോൾ അത് 2022-23 വർഷത്തിൽ 595860 കിലോഗ്രാമായി ഉയർന്നു.
(ബി)	നെല്ലിന്റെ താങ്ങുവിലയിലെ സംസ്ഥാന വിഹിതം വർദ്ധിപ്പിച്ചിട്ടുണ്ടോയെന്ന് അറിയിക്കാമോ;	(ബി) രാജ്യത്ത് ഏറ്റവും മാതൃകാപരമായി വികേന്ദ്രീകൃത ധാന്യസംഭരണ പദ്ധതി നടപ്പിലാക്കുന്ന സംസ്ഥാനമാണ് കേരളം. കർഷകർ ഉൽപാദിപ്പിക്കുന്ന നെല്ലിന് താങ്ങുവിലയോടൊപ്പം പ്രോത്സാഹന ബോണസ് കൂടി നൽകിയാണ് സംസ്ഥാനത്ത് നെല്ല് സംഭരിക്കുന്നത്. കേന്ദ്രസർക്കാർ നെല്ലിന് നൽകുന്ന താങ്ങുവില കിന്റലിന് 2300/- രൂപയാണ്. സംസ്ഥാനത്തെ നെല്ലിന്റെ ഉയർന്ന ഉത്പാദനച്ചെലവും, ഉത്പാദനോപാധികളുടെ കൂടിയ വിലയും കണക്കാക്കുമ്പോൾ കേന്ദ്രസർക്കാർ നൽകുന്ന ഈ താങ്ങുവില സംസ്ഥാനത്തെ കർഷകരെ സംബന്ധിച്ചിടത്തോളം വളരെ കുറവാണ്. ഏകീകൃത

		താങ്ങുവിലക്കു പകരം സംസ്ഥാനങ്ങളുടെ ഉത്പാദനച്ചെലവിന്റെ അടിസ്ഥാനത്തിൽ സംസ്ഥാനാധിഷ്ഠിതമായി താങ്ങുവില നിശ്ചയിക്കണമെന്നും താങ്ങുവില ഉയർത്തണമെന്നും കേന്ദ്രസർക്കാരിനോട് ആവശ്യപ്പെട്ടിട്ടും നടപടികൾ ഉണ്ടായിട്ടില്ല. ഉല്പാദനച്ചെലവ് കണക്കാക്കി കിലോയ്ക്ക് 40 രൂപയായി നെല്ലിന്റെ താങ്ങുവില ഉയർത്തണമെന്നാണ് കേന്ദ്രത്തിനോട് ആവശ്യപ്പെട്ടിരിക്കുന്നത്. എം.എസ്.പി.യും സംസ്ഥാന സർക്കാർ നൽകുന്ന പ്രോത്സാഹന ബോണസും കൈകാര്യ ചെയ്യും ചേർത്ത് ഒരു കിലോ ഗ്രാം നെല്ലിന് 28 രൂപ 32 പൈസ വിലയിലാണ് സംഭരിക്കുന്നത്. നെല്ല് സംസ്കരിച്ച് അരിയാക്കി പൊതുവിതരണ സംവിധാനം വഴി ഗുണഭോക്താക്കൾക്ക് വിതരണം ചെയ്തതിന് ശേഷം മാത്രമാണ് കർഷകർക്ക് നൽകിയ തുക കേന്ദ്രം സംസ്ഥാന സർക്കാരിന് നൽകുന്നത്. ഇതിന് മാസങ്ങളുടെ കാലതാമസം ഉണ്ടാകുന്നുണ്ട്. കർഷകരിൽ നിന്ന് നെല്ല് അളന്നെടുത്തതിനു ശേഷം ഉണ്ടാകുന്ന ഈ കാലതാമസം ഒഴിവാക്കാൻ വേണ്ടിയാണ് ബാങ്കുകളുടെ സഹായത്തോടെയും സബ്സിഡിയോടെയും ഗ്യാരണ്ടി നിന്നും കർഷകർക്ക് ബാധ്യതയുണ്ടാകാതെ പലിശ വിഹിതം കേരള സർക്കാർ നൽകിയും പി.ആർ.എസ് വായ്പ ലഭ്യമാക്കുന്നത്. കേന്ദ്ര കേരള സർക്കാർ വിഹിതം ലഭിക്കുന്ന മുറയ്ക്ക് ഈ വായ്പകൾ സബ്സിഡിയോടെ തിരിച്ചടവ് വരുത്തുന്ന വിധമാണ് PRS വായ്പ പദ്ധതി നടപ്പിലാക്കിയിട്ടുള്ളത്.
(സി)	ഇല്ലെങ്കിൽ നെൽക്കർഷകർ നേരിടുന്ന പ്രതിസന്ധി പരിഗണിച്ച് നെല്ലിന്റെ താങ്ങുവിലയിലെ സംസ്ഥാന സർക്കാർ വിഹിതം വർദ്ധിപ്പിക്കാൻ തയ്യാറാകുമോയെന്ന് വ്യക്തമാക്കാമോ?	(സി) രാജ്യത്ത് ഏറ്റവും മാതൃകാപരമായി വികേന്ദ്രീകൃത ധാന്യസംഭരണ പദ്ധതി നടപ്പിലാക്കുന്ന സംസ്ഥാനമാണ് കേരളം. കർഷകർ ഉൽപാദിപ്പിക്കുന്ന നെല്ലിന് താങ്ങുവിലയോടൊപ്പം പ്രോത്സാഹന ബോണസ് കൂടി നൽകിയാണ് സംസ്ഥാനത്ത് നെല്ല് സംഭരിക്കുന്നത്. കേന്ദ്രസർക്കാർ നെല്ലിന് നൽകുന്ന താങ്ങുവില കിന്റിലിന് 2300/- രൂപയാണ്. സംസ്ഥാനത്തെ നെല്ലിന്റെ ഉയർന്ന ഉത്പാദനച്ചെലവും, ഉത്പാദനോപാധികളുടെ കൂടിയ വിലയും കണക്കാക്കുമ്പോൾ കേന്ദ്രസർക്കാർ നൽകുന്ന ഈ താങ്ങുവില സംസ്ഥാനത്തെ കർഷകരെ സംബന്ധിച്ചിടത്തോളം വളരെ കുറവാണ്. ഏകീകൃത താങ്ങുവിലക്കു പകരം സംസ്ഥാനങ്ങളുടെ ഉത്പാദനച്ചെലവിന്റെ അടിസ്ഥാനത്തിൽ സംസ്ഥാനാധിഷ്ഠിതമായി താങ്ങുവില നിശ്ചയിക്കണമെന്നും താങ്ങുവില ഉയർത്തണമെന്നും

കേന്ദ്രസർക്കാരിനോട് ആവശ്യപ്പെട്ടിട്ടും നടപടികൾ ഉണ്ടായിട്ടില്ല. ഉല്പാദനചെലവ് കണക്കാക്കി കിലോയ്ക്ക് 40 രൂപയായി നെല്ലിന്റെ താങ്ങുവില ഉയർത്തണമെന്നാണ് കേന്ദ്രത്തിനോട് ആവശ്യപ്പെട്ടിരിക്കുന്നത്.

എം.എസ്.പി.യും സംസ്ഥാന സർക്കാർ നൽകുന്ന പ്രോത്സാഹന ബോണസും കൈകാര്യ ചെയ്യും ചേർത്ത് ഒരു കിലോ ഗ്രാം നെല്ലിന് 28 രൂപ 32 പൈസ വിലയിലാണ് സംഭരിക്കുന്നത്. നെല്ല് സംസ്കരിച്ച് അരിയാക്കി പൊതുവിതരണ സംവിധാനം വഴി ഗുണഭോക്താക്കൾക്ക് വിതരണം ചെയ്തതിന് ശേഷം മാത്രമാണ് കർഷകർക്ക് നൽകിയ തുക കേന്ദ്രം സംസ്ഥാന സർക്കാരിന് നൽകുന്നത്. ഇതിന് മാസങ്ങളുടെ കാലതാമസം ഉണ്ടാകുന്നുണ്ട്. കർഷകരിൽ നിന്ന് നെല്ല് അളന്നെടുത്തതിനു ശേഷം ഉണ്ടാകുന്ന ഈ കാലതാമസം ഒഴിവാക്കാൻ വേണ്ടിയാണ് ബാങ്കുകളുടെ സഹായത്തോടെയും സപ്ലൈകോ ഗ്യാരണ്ടി നിന്നും കർഷകർക്ക് ബാധ്യതയുണ്ടാകാതെ പലിശ വിഹിതം കേരള സർക്കാർ നൽകിയും പി.ആർ.എസ് വായ്പ ലഭ്യമാക്കുന്നത്. കേന്ദ്ര കേരള സർക്കാർ വിഹിതം ലഭിക്കുന്ന മുറയ്ക്ക് ഈ വായ്പകൾ സപ്ലൈകോ തിരിച്ചടവ് വരുത്തുന്ന വിധമാണ് PRS വായ്പാ പദ്ധതി നടപ്പിലാക്കിയിട്ടുള്ളത്.

സെക്ഷൻ ഓഫീസർ